

بسم الله الرحمن الرحيم

د قوانینو لغوه کېدل

افغانستان په نړیوالو سازمانونو کې د غړیتوب له لاسه ورکولو، له
ګواښ سره مخ دی



افغانستان په وروستي شل کلن پړاو کې د ډېرو ناخوالو او کړکېچونو شاهد و همدا راز د افغانستان په دغه شل کلن پړاو کې لاسته راوړنې هم باید له یاده ونه ویستل شي. په اداري او تقنیني برخو کې د افغانستان دوو وروستیو لسیزو ته په کتنې سره افغانستان د ډېرو نړیوالو معاصرو سازمانونو غړیتوب تر لاسه کړی. په اوسني وخت کې هېوادونه په معاصرې ټکنالوژۍ سره ډېر نږدې دي په همدې بنسټ په بېلابېلو برخو کې نړیوال ګډون او سازمانونه په نړیواله برخه کې رامنځته شوي تر څو هېوادونه د یو بل په مرسته خپلو مراوداتو ته په حقوقي، تجارتي او اقتصادي برخه کې دوام ورکړي.

افغانستان د ځمکې پر مخ یو خپلواک هېواد دی چې د موندنه ویدئو ګډونونو ۱۹۳۳ ز کال پر بنسټ د یو دولت خصایص (قلمرو، نفوس او حاکمیت) لري که څه هم د افغانستان حکومت د اسلامي جمهوریت نظام له نسکورېدو سره لاینحل پاتې دي او اوسني حاکم نظام د نړیوالو لخوا په رسمیت ندي منل شوی، په داسې حال کې چې په ډېرو هېوادونو کې د پخواني حکومت (اسلامي جمهوریت) سیاسي او حقوقي استازولي رسمیت لري چې د نړیوالو قواعدو او قوانینو پر بنسټ

کیدای شي دغه هېوادونه په غیر رسمي ډول د اسلامي جمهوریت حکومت ته د جلا وطنه حکومت په آند او لید سره معتقد وي.

غواړم په دې لیکنه کې چې (د قوانینو لغوه کېدل افغانستان په نړیوالو سازمانونو کې د غړیتوب له لاسه ورکول له گواښ سره مخ دی) تر عنوان لاندې ده په دغه اړه بحث راوښت چې څومره افغانستان د وروستیو شل کلنو قوانینو د لغو په صورت کې په نړیوالو سازمانونو کې د تجرید زهر څکي او د غړیتوب د له لاسه ورکولو گواښ سره مخ ده.

هره ټولنه د عصر مطابق د خپلو اعتقادي، اقتصادي، فرهنګي، عرفي او نړیوال عمومي میثاقونو پر بنسټ او ګټه اخیستنې سره د ټولنې د سمبالټیا لپاره په مدون او وضعي شکل قوانین وضع کوي، البته په هغو ټولنو کې چې د هغو تقنیني سرچینو د هغو د اعتقاد پر بنسټ وي، لکه افغانستان چې د تقنین لمرنۍ سرچینه یې اسلامي شریعت دی، او د هغه مصداق د افغانستان د ۱۳۸۲ هـ ل کال د اساسي قانون دریمه ماده ده چې تصریح کوي:

(په افغانستان کې هیڅ قانون نشي کولای چې د اسلام د سپیڅلي دین د معتقداتو او احکامو سره مخالف وي).

پدغه بنسټ په افغانستان کې قوانین له اسلامي فقهې نه په ګټه اخیستنې سره وضع شوي دي، او دغو قوانینو ته مدون قوانین ویل کیږي که څه هم ځینې د افغانستان دغو قوانینو ته وضعي قوانین نوم کاروي چې دا نوم اشتباه ده، ځکه چې وضعي قوانین د بشر له ذهن نه وضع کیږي په داسې حال کې چې د افغانستان قوانین د اسلام له سرچینو نه په الهام سره د مادو په شکل تدوین شوي دي.

د افغانستان قوانین څه د پاسه یوه پېړۍ پورې مدون شوي، څه نا څه (۵۰) نظامناې د غازي امان الله خان په پادشاهۍ کې وروسته له خپلواکۍ نه تدوین او نافذ شوي دي.

پاچا امان الله خان چې کله واک ته ورسېد، د سیاسي سمونونو په موخه یې په ۱۳۰۲ هـ ل کال کې د افغانستان د شاهي لوړ دولت د اساسي نظامناې تر عنوان لاندې یو تقنیني سند نافذ کړ چې د افغانستان په تقنیني تاریخ کې لومړني اساسي قانون بلل کیږي؛ لکه څرنګه چې مخکې مویادونه وکړه سره له اساسي نظامناې اضافه له (۵۰) نورې نظامناې د ټولنې له اړتیا سره سم له هغه عصر سره سم په عامه او خصوصي برخو کې په ځانګړي ډول اداري، قضايي، مالي برخو کې وضع او نافذ شوي وي..

د افغانستان مدون قوانین اوسمهال د طالبانو په حکومت کې چې ډېری یې د تطبیق وړ نه دي که څه هم په صراحت ډول سره د طالبانو د حکومت له لوري د هغو د لغو اعلان نه دی شوی خو اوسمهال په اداراتو او قضايي ارګانونو کې د تطبیق وړ هم نه دي، همدا راز تېر کال د تله میاشت ۲۱ مه کې د طالبانو مشر مولوی هېبت الله اخوند یو غږیز پیغام کې دغو قوانینو ته اشاره کړې او همدا راز په دې اړه په هغه اعلامیه کې چې د طالبان او سرپرست حکومت ویاند ذبیح الله مجاهد په خپله ټوېټر پاڼه کې خپره کړې راغلي، د دوی مشر ټینګار کړی چې قوانین باید د اسلامي شریعت پر بنسټ پلي شي او د انسانانو په لاس جوړ شوي قوانین نه شي پلي کېدلی.

په داسې حال کې چې د افغانستان قوانین له شریعت سره په ټکر کې نه دي، دا سمه ده چې د افغانستان مدون قوانین پرته له حنفي فقهې له نورو اسلامي مذاهبو نه په ګټه اخیستنې سره وضع

شوي دي او ځيني مسایل په عامه توګه له اسلامي شریعت سره برابر مصالح مرسله، استحسان، سد الذرایع اسلامي منابعو نه په ګټه اخیستنې سره وضع شوي دي.

همدا راز ځيني قوانین خصوصاً په دې وروستیو شلو کلونو د جمهوریت کې د نړیوالو ستندردونو او میثاقونو البته د افغانستان د تقنیني مصادرو (اسلامي احکام، سالم عرف، او...) مسایلو په پام کې نیولو سره وضع شوي او د دغو قوانینو له وضع کېدو سره سم افغانستان د نړیوالو سازمانونو غړیتوب په حقوقي، اقتصادي، تجارتي، تکنالوژي او په نورو بېلابېلو برخو کې لاسته راوړې دي، دا لاسته راوړنې څو ساده مرحلې نه وې؛ بلکې ډېرې ستونزمنې او له مشکلاتو نه ډکې وې، دغو نړیوالو سازمانونو د نړیوالو میثاقونو پر بنسټ لومړۍ یو هېواد چې د غړیتوب غوښتنه ولري شرایط او (Dateline) مخکې کوي تر څو د هغو د ترسره کولو او ارزونې سره وروسته بیا د غړیتوب چانس ورکول کيږي چې له هغه بېلګې شرایطو نه یو هم د قوانینو اصلاح او وضع کېدل په ټولنه کې دي.

په دې لیکنه کې غواړم د بېلګې په ډول څو قوانینو ته په اشارې سره دغه ادعا ثابته کړم چې وروستني شل کلن قوانین چې په افغانستان کې وضع شوي د لغوې په صورت کې به دغه هېواد څومره د نړیوالو سازمانونو غړیتوب له لاسه ورکوي او یا به د تعلیق په حالت کې د تجرید په نړیوال انګرې کې نور هم کوښه کيږي:

د بېلګې په ډول که چېرې د افغانستان د پیسو وینځلو قانون لغوه شي افغانستان د پیسو د معاملاتو او د بانکي سېستمونو له تحریم سره نور هم تجرید او کنګل خواته ور درومي لومړۍ دغه قانون د (IMF) (د پیسو د نړیوال صندوق) سره کرښه ده البته د پیسو، حوالې او بانکي سپینو پیسو سېستمونه د دغه قانون او له دغه نه د وضع شویو مقررو له مخې د (پیسو د نړیوال صندوق) له خوا په افغانستان کې د اطمینان څېړنه او ارزونه کيږي او د افغانستان د جزاء کود کې که چېرې څوک د پیسو وینځلو جرم مرتکب شي د هغه مجازات ځانګړي شوي، که چېرې دغه دوه یاد شوي قوانین ملغا شي افغانستان په بانکي معاملاتو کې لا نور هم تجرید او کنګل خواته ور درومي.

د افغانستان بانکي سېستمونه هسې هم له ګرنگ سره مخ دي نو د یادو قوانینو لغوه کېدل په نړیوال بانکي سېستمونو کې او د (IMF) په نړیوال قوانینو کې افغانستان د تجرید خوا ته بیایي او کیدای شي چې افغانستان د دغه صندوق غړیتوب له لاسه ورکړي او آن د دغه نړیوال صندوق له تحریمونو سره به لا ډیر مخ شي، ولې چې د پیسو وینځلو جرایم په اوسني وخت کې د هېوادونو له پولو اوږي، تورې پیسې په قاچاق سره بهر ته د جرم د ارتکاب له هېواد نه لېږدول کيږي او سپینېږي چې د پیسو د نړیوال صندوق (IMF) له کنټرولي معیارونه سره په ټکر کې ده.

د پیسو نړیوال صندوق (IMF) څه ډول سازمان دی، د دغه سازمان پرېکړې د بېلابېلو هېوادونو پر اقتصادي وضعیت ډېر اغېز لري، دغه سازمان کې ډېری هېوادونه غړیتوب لري چې موخه یې نړۍ کې اقتصادي ټیکاو رامنځ ته کول دي.

هر هېواد په یاده اداره کې د غړیتوب وړاندیز کولی شي، خو که له شرایطو سره یې برابر وي.

همدا راز د افغانستان غړیتوب نړیوال سوداګریز سازمان ته په ۲۰۰۵ ز کال کې غوښتنه کړې وه او د ناظر په توګه حق ورکول شوی وه، د ناظر حق د غړیتوب مقدمه ده؛ هر هېواد که غواړي په دغه نړیوال سازمان کې شامل شي دغه هېواد مکلف ده څو په خپلو سوداګریزو قوانینو کې اصلاحات د

دغه سازمان له لارښوونو سره سم راولي چې افغانستان د گمرکاتو په قانون کې په ځانگړي ډول په گمرکي تعرفو کې د قانوني اصلاحاتو بېلگه د افغانستان د غړیتوب چانس برابر کړل.

دغه سازمان وروسته د افغانستان له ارزونې په ځانگړي ډول د سوداګرۍ، صنعت او پانګونې په برخه کې په معیاراتو سره برابر د قوانینو وضع کېدل په افغانستان کې دې ته اړ شو چې د نوامبر میاشت ۲۰۱۵ ز کال کې د افغانستان غړیتوب تصویب او ومني، نو په دغه صورت کې که چېرې د خصوصي پانګونې قانون، د گمرکاتو قانون، د سوداګریزو شرکتونو قانون، د سوداګریز حکمیت قانون، د سوداګریز منځ غړیتوب قانون، د سوداګریزو قراردادونو قانون او داسې نور د سوداګرۍ او پانګونې په برخه کې قوانین لغوه شي د افغانستان غړیتوب به په نړیوال سوداګریز سازمان کې کېدای شي د لاسه ورکړو او یا به مو غړیتوب وځنډول شي.

د افغانستان د پلټنې د ادارې قانون د پلټنې نړیوال سازمان (International Orgnization Of Supreme Audit) یا (INTOSAI) پر بنسټ جوړ شوی دغه سازمان د پلټنې لپاره معیارونه وضع کوي، افغانستان د دغه سازمان غړیتوب لري که چېرې د تفتیش قانون لغو او یا بل قانون د دغه سازمان له معیاراتو پرته نافذ شي د افغانستان غړیتوب به په دغه سازمان کې له گواښ سره مخ شي.

په دغه قانون کې درې ګونو پلټنو یا تفتیش ته د (INTOSAI) د معیارونو پر بنسټ ځای ورکول شوی، چې دغه پلټنې عبارت دي له (مالي پلټنه، د کړنو پلټنه او د تقنیني سندونو د رعایت پلټنه) چې دغو درې ګونو ذکر شویو پلټنو ته یاد سازمان معیارونه وضع کړي دي.

مخکې یادونه وشوه چې د پلټنو له ډلې یو هم د تقنیني سندونو د رعایت پلټنه ده چې اوسمهال د پلټنې په عالي اداره کې اصلاً په راپورونو کې د قانون مادې منحیث د معیار شتون نه لري او نه لیکل کېږي چې د تقنیني سندونو د رعایت پلټنه بیا مانا نه لري چې دا کړنه د پلټنې نړیوال سازمان (INTOSAI) له (ISSAIS) ایسای ۴۰۰ معیارونو سره سمون نه لري؛ چې له بده مرغه د افغانستان غړیتوب کیدای شي له گواښ سره په دغه نړیوال سازمان کې مخ کړي.

په پایله کې د درې ژبې متل ته اشاره کوم چې وايي: (مشت نمونه خروار) که چېرې د افغانستان شل کلن هر یو قانون راوسپړو هغه یو نړیوال سازمان پورې تړاو لري بیا هم د یادوني وړ او اړینه خبر ده چې په شلو کلونو کې په افغانستان کې جګړې، ناامني او اداري فساد شتون درلود خو په دغه شلو کلنو کې لاسته راوړنې هم په نړیواله سطح په ځانگړي ډول د نړیوالو سازمانونو د غړیتوب په برخه کې باید سترګې پټې نه شي، دغه لاسته راوړنې د حکمتونو میراث نه دي بلکې د افغانستان د مظلوم ملت لاسته راوړنې دي له دغو لاسته راوړنو سره سطحې، سلیقوي او بې له مسولیته برخورد عادلانه نه ده ولي چې افغانستان لا نور هم د تجرید تیارو کې د ظلمت کندنې ته ورغورځوي.